



31. 05. 2026

தலைப்புச் செய்திகள்

1. கோடை வெப்ப தாக்கத்திலிருந்து பாதுகாத்து கொள்ள, மக்கள் அரசின் வழிகாட்டுதல்களை பின்பற்ற வேண்டுமென்று பிரதமர் திரு. நரேந்திரமோடி மனதின் குரல் நிகழ்ச்சியில் அறிவுறுத்தியுள்ளார்.

நாட்டின் பாரம்பரிய அடையாளங்களை பாதுகாக்கும் முயற்சிகள் தொடர்ந்து மேற்கொள்ளப் படுவதாகவும் பிரதமர் கூறியுள்ளார்.

2. ராணுவத் திறன் வளர்ச்சிக்கு புதுமையான சிந்தனைகள் உந்துசக்தியாக அமையும் என்று முப்படை தலைமை தளபதி லெப்டினன்ட் ஜென்ரல் N. S. ராஜா சுப்ரமணி தெரிவித்துள்ளார்.

3. நிலத்தடி நீர்மட்டத்தை மேம்படுத்த நடவடிக்கைகள் மேற்கொள்ளப்படும் என்று மாநில மின்துறை அமைச்சர் திரு. C.T.R. நிர்மல் குமார் அறிவித்துள்ளார்.

4. சமூகத்தை பாதுகாக்க புகையிலை பழக்கத்தை கைவிட வேண்டியதன் அவசியத்தை மாநில மருத்துவம் மக்கள் நல்வாழ்வத்துறை அமைச்சர் டாக்டர் கே.ஜி. அருண்ராஜ் வலியுறுத்தியுள்ளார்.

5. ஐ.பி.எல். 20-20 கிரிக்கெட் போட்டியின் இறுதிப் ஆட்டத்தில் இன்று ராயல் சேலஞ்சர்ஸ் பெங்களூரு - குஜராத் டைட்டன்ஸை எதிர்கொள்கிறது.

இனி விரிவான செய்திகள்



மன் கி பாத்

கோடை வெப்பத்தின் தாக்கத்திலிருந்து மக்கள் தங்களை பாதுகாத்துக் கொள்ள, அரசு துறைகளின் வழிகாட்டுதல்களை பின்பற்ற வேண்டுமென்று பிரதமர் திரு. நரேந்திரமோடி வலியுறுத்தியுள்ளார்.

அகில இந்திய வானொலியில் மன் கி பாத் மனதின் குரல் நிகழ்ச்சியில் 134-வது முறையாக இன்று உரையாற்றிய பிரதமர், போதுமான அளவு தண்ணீர் பருகாதல், அத்தியாவசிய தேவையின்றி பகல் நேர பயணங்களை தவிர்த்தல் உள்ளிட்ட பாதுகாப்பு நடவடிக்கைகளை மேற்கொள்ள வேண்டுமென்று நாட்டுமக்களுக்கு அறிவுறுத்தினார்.

கோடைக்காலத்தில் நாட்டின் பல்வேறு பகுதிகளில் சாகுபடி செய்யப்படும் அல்போன்சா, மல்கோவா, நீலம், பங்கனப்பள்ளி உள்ளிட்ட மாம்பழங்கள், சுவை மற்றும் நறுமணத்தால் வேறுபடுவதாக தெரிவித்த பிரதமர், கிராமங்களிலிருந்து உலக சந்தைக்கு இவை சென்றடைவதாக கூறினார்.

மாம்பழச் சாகுபடியில் ஈடுபட்டுள்ள விவசாயிகள், வேளாண் பொருளாதாரத்தில் பெரும் பங்கு வகிப்பதாக குறிப்பிட்டார்.

அண்மையில் தமது நெதர்லாந்து பயணத்தின் போது 21 சோழர்கால செப்பேடுகள் இந்தியாவிடம் ஒப்படைக்கப்பட்டது மகிழ்ச்சியையும், பெருமிதத்தையும் அளிப்பதாக கூறிய பிரதமர், இவை சோழ பேரரசின் கடல் சக்தியின் வலிமையை வெளிப்படுத்துவதாக கூறினார்.

தென்கிழக்கு ஆசிய நாடுகளுடனான சோழர்களின் உறவுகள் குறித்த தகவல்களும் இத்தகடுகளில் இடம்பெற்றிருந்ததாக குறிப்பிட்ட பிரதமர், இத்தகைய விலை மதிப்பற்ற பாரம்பரிய தலங்களை பாதுகாக்க மத்திய அரசு தொடர்ந்து பல்வேறு முயற்சிகளை மேற்கொண்டு வருவதாக தெரிவித்தார்.

ராஞ்சியில் நடைபெற்ற தேசிய மூத்தோர் தடகளப் போட்டிகளில் முந்தைய 4 தேசிய சாதனைகளை முறியடித்த குரிந்தர் வீர் சிங், விஷால், தேஜஸ்வின் சங்கர், தேவ் மீனா, குல்தீப் குமார் ஆகியோருக்கு பிரதமர் வாழ்த்து தெரிவித்தார்.

நாடுமுழுவதும் வானியல் மன்றங்கள் அதிகளவில் தற்போது பிரபலமடைந்து வருவதாகவும், அவற்றின் செயல்பாடுகள் சிறிய நகரங்கள், பள்ளிகள், பூங்காக்கள் வரை காணப்படுவதாகவும் கூறிய பிரதமர், விடுமுறை நாட்களில் இளைஞர்கள், வானியல் மன்றங்களில் தங்களை இணைத்துக் கொள்ள வேண்டும் என்று அறிவுறுத்தினார்.

மாணாக்கர் அறிவியல் கோளரங்கங்களை பார்வையிட வேண்டுமென்றும் வலியுறுத்தினார்.

நமாமி கங்கை அபியான் திட்டத்தின் கீழ் உருவாக்கப்பட்ட நாட்டின் முதல் கங்கை டால்ஃபின் மீட்பு அவசர ஊர்தி, டால்ஃபின்களை பாதுகாக்க பெரும் பங்கு வகித்ததாக

குறிப்பிட்ட பிரதமர், டால்ஃபின்கள் காப்பற்றப்படுவதன் மூலம் ஆற்றின் ஓட்டுமொத்த உயிரமைப்பும் காப்பாற்றப்படுவதாக கூறினார்.

நாகர்கோவிலில் 15 பள்ளிகளை நடத்தி வரும் ஆசிரியை மனதின் குரல் நிகழ்ச்சி தமக்கு உத்வேகம் அளிப்பதாக கூறியதை சுட்டிக்காட்டிய பிரதமர், ராணுவ வீரர்களின் நலன் பாதுகாக்கப்பட வேண்டும் என்ற நோக்கில் தமது பள்ளி குழந்தைகள் நாள்தோறும் ஒருரூபாய் பங்களிப்பின் மூலம் சுமார் 40 லட்ச ரூபாய் நிதி திரட்டி அதற்கான காசோலையை தம்மிடம் அளித்ததாக எடுத்துரைத்தார்.

கடந்த ஆண்டு 50-வது ஆண்டு விழாவை கொண்டாடிய சென்னையின் முதல் ஹிந்து பள்ளி குறித்து பேசிய பிரதமர், நாட்டின் கல்வி மற்றும் கலாச்சார பெருமையை மேம்படுத்துவதில் இப்பள்ளியின் பங்களிப்பு பாராட்டத்தக்கது என்றார்.

நாட்டுமக்கள் அனைவரும் சமூகத்திற்காக உழைப்பவர்களை பாராட்டுவதுடன், சமூகப்பணிகளில் தங்களை ஈடுபடுத்திக் கொள்ளவும் அழைப்பு விடுத்தார்.



மன்சூக் மாண்டவியா

ஞாயிற்றுக்கிழமைகளில் சைக்கிள் ஓட்டுதல் நிகழ்வு தற்போது நாடுதழுவிய இயக்கமாக மாறியுள்ளது என்று மத்திய சுகாதாரத்துறை அமைச்சர் டாக்டர் மன்சூக் மாண்டவியா தெரிவித்துள்ளார்.

மேகாலய மாநிலம் ஷில்லாங்கில் இன்று நடைபெற்ற பிரதமரின் ஃபிட் இந்தியா இயக்கத்திற்கு ஆதரவாக நாடுமுழுவதும் 6 ஆயிரத்திற்கு மேற்பட்ட இடங்களில், லட்சக்கணக்கான மக்கள் இந்த இயக்கத்தில் இணைந்துள்ளதாக கூறினார்.

மேற்காசியாவின் தற்போதைய சூழலுக்கு இடையே எரிசக்தி சேமிப்பிற்கான தேசிய அளவிலான முயற்சிகளுக்கு இத்தகைய மிதிவண்டி பயண இயக்கம் வழிவகுக்கும் என்றார்.



ராஜா சுப்ரமணி

புதுமையான சிந்தனைகள் மற்றும் செயல்பாடுகள் ராணுவத் திறனின் வளர்ச்சிக்கு உந்துசக்தியாக அமையும் என்று முப்படை தலைமை தளபதி லெப்டினன்ட் ஜென்ரல் N.S. ராஜா சுப்ரமணி தெரிவித்துள்ளார்.

முப்படை தலைமை தளபதியாக இன்று பொறுப்பேற்ற பின் செய்தியாளர்களிடம் பேசிய அவர், ஆயுதப்படைகள், கல்வி மற்றும் புத்தொழில் நிறுவனங்கள், ஆராய்ச்சி சூழல் அமைப்புகள் ஆகியவற்றிற்கு இடையேயான ஒத்துழைப்பு, நவீனமயமாக்கலுக்கு புத்துயிர் அளிப்பதாக கூறினார்.

நாட்டின் இறையாண்மை மற்றும் பிராந்திய ஒருமைப்பாட்டை பாதுகாப்பதில் ஆயுதப்படைகள் முக்கிய பங்காற்றுவதாக கூறிய அவர், முன்னாள் படைவீரர்கள் மற்றும் பெண்களின் நலனிற்காக ஆயுதப்படை வீரர்கள் தொடர்ந்து அர்ப்பணிப்புடன் செயலாற்றுவார்கள் என்று உறுதியளித்தார்.

முன்னதாக புதுதில்லியில் இன்று லெப்டினன்ட் ஜென்ரல் N.S. ராஜா சுப்ரமணிக்கு அணிவகுப்பு மரியாதை அளிக்கப்பட்டது.



கிருஷ்ண சுவாமிநாதன்

நாட்டின் 27-வது கடற்படை தலைமை தளபதியாக அட்மிரல் கிருஷ்ண சுவாமிநாதன் இன்று பொறுப்பேற்றுக் கொண்டார்.

புதுதில்லியில் செய்தியாளர்களிடம் பேசிய அவர், இந்திய கடற்படை நாட்டின் நலனை பாதுகாப்பதில் விழிப்புடன் இருப்பதாகவும், சவாலான சிக்கலான கணிக்க முடியாத பிராந்திய பாதுகாப்பு சூழல்களை கையாளும் வகையிலும் செயல்படுவதாக கூறினார்.



நிர்மல் குமார்

மதுரை தணக்கன்குளத்தில் காவிரி கூட்டு குடிநீர் திட்டத்தின் மூலம் 350-க்கும் மேற்பட்ட வீடுகளுக்கு குடிநீர் வழங்குவதற்கான குழாய் பதிக்கும் பணிகளை மாநில மின்துறை அமைச்சர் திரு. சி.டி.ஆர். நிர்மல் குமார் இன்று தொடங்கிவைத்தார்.

பின்னர் செய்தியாளர்களிடம் பேசிய அமைச்சர் நிலத்தடி நீர்மட்டத்தை மேம்படுத்த நடவடிக்கைகள் மேற்கொள்ளப்படும் என்றார்.

.. வாய்ஸ் ..



உலக புகையிலை எதிர்ப்பு தினம்

உலக புகையிலை எதிர்ப்பு தினம் இன்று கடைப்பிடிக்கப் படுகிறது.

புகையிலை பயன்பாட்டினால் ஏற்படும் ஆபத்துகள் குறித்த விழிப்புணர்வை ஏற்படுத்தும் வகையில் 1987-ம் ஆண்டு முதல் உலக சுகாதார நிறுவனம் சார்பில் இந்நாள் கடைப்பிடிக்கப்படுகிறது.

புகையிலை ஈர்ப்பை தவிர்த்தல் ! அதன் மீதான அடிமைத்தனத்தை எதிர்த்து போரிடுதல் ! என்பதே இந்த ஆண்டின் கருப்பொருளாகும்.

நாமக்கல் மாவட்டம் திருச்செங்கோட்டில் விழிப்புணர்வு கையெழுத்து இயக்கத்தை தொடங்கி வைத்து பேசிய மாநில மருத்துவம் மக்கள் நல்வாழ்வத்துறை அமைச்சர் டாக்டர் கே.ஜி. அருண்ராஜ் சமூகத்தை பாதுகாக்க புகையிலை பழக்கத்தை கைவிட வேண்டியதன் அவசியத்தை வலியுறுத்தினார்.

இந்நிகழ்ச்சியில் மாநில அமைச்சர் திருமதி. விஜயலெட்சுமி உள்ளிட்டோர் பங்கேற்றனர்.

திண்டுக்கல் மாவட்டம் கொடைக்கானலில் சுற்றுலா பயணிகள் மற்றும் பொதுமக்கள் பங்கேற்ற விழிப்புணர்வு நடைபயிற்சி நடைபெற்றது.

தென்காசியில் நடைபெற்ற விழிப்புணர்வு பேரணியில் ஏராளமானோர் பங்கேற்றனர்.



ஆதவ் அர்ஜுனா

கோவை நேரு விளையாட்டரங்கில் 7 கோடியே 95 லட்ச ரூபாய் செலவில் விளையாட்டு வீரர்களுக்கான உடற்பயிற்சி கூடம், படிப்பு அறை, பொழுதுபோக்கு மற்றும் பார்வையாளர்கள் அரங்கம் உள்ளிட்ட வசதிகளுடன் கட்டப்பட்டு வரும் நவீன விடுதிப் பணிகள் உரிய காலத்தில் முடிக்கப்படும் என்று மாநில விளையாட்டுத்துறை அமைச்சர் திரு. ஆதவ் அர்ஜுனா தெரிவித்துள்ளார்.

இப்பணிகளை இன்று நேரில் ஆய்வு செய்த அவர், பயிற்சியில் ஈடுபட்டிருந்த விளையாட்டு வீரர்களுடன் கலந்துரையாடினார்.

அவர்களுக்கு தேவையான கூடுதல் விளையாட்டு உபகரணங்கள் உள்ளிட்ட தேவைகள் விரைவில் பூர்த்தி செய்யப்படும் என்றும் அமைச்சர் உறுதியளித்தார்.

தொடர்ந்து மாவட்ட ஆட்சியர் அலுவலகத்தில் பொதுப்பணி மற்றும் நெடுஞ்சாலைத்துறை அதிகாரிகளுடனான வளர்ச்சித் திட்டப் பணிகள் குறித்த ஆய்வுக்கூட்டம் நடைபெற்றது.



ஆட்சித்தலைவர்கள்

திருச்சி மாவட்டத்தின் வளர்ச்சிக்கு முன்னுரிமை அளிக்கப்படும் என்று இன்று பொறுப்பேற்ற மாவட்ட ஆட்சித்தலைவர் திரு. பிரதிக் தயாள் தெரிவித்துள்ளார்.

பொறுப்பேற்றபின் செய்தியாளர்களிடம் பேசிய அவர், மக்களின் தேவைகள் உடனுக்குடன் பூர்த்தி செய்யப்படும் என்றார்.

.. வாய்ஸ் ..

இதேபோல் தேனி மாவட்ட ஆட்சித்தலைவராக டாக்டர் வைத்தியநாதனும்,

திருவண்ணாமலை மாவட்ட ஆட்சித்தலைவராக திருமதி. வந்தனா கார்க்கும் இன்று பொறுப்பேற்றுக் கொண்டனர்.



தேர்தல்

தமிழகத்தில் காலியாகவுள்ள ஒரு மாநிலங்களவை உறுப்பினர் பதவிக்கான தேர்தல் வரும் 18-ம் தேதி நடைபெறுகிறது.

இதற்கான வேட்புமனு தாக்கல் நாளை தொடங்கி வரும் 8-ம் தேதிவரை நடைபெறும்

வேட்பு மனுக்களை திரும்பப்பெற வரும் 11-ம் தேதி கடைசிநாளாகும்.



இருவரி

கடலூரில் சிறு குறு நடுத்தர தொழில்களுக்கு தொழில் கடன் வழங்கும் சிறப்பு முகாம் நாளை நடைபெறவுள்ளதாக ஆட்சித் தலைவர் திரு. சிபி ஆதித்ய செந்தில்குமார் தெரிவித்துள்ளார்.

கிருஷ்ணகிரி மாவட்டத்தில் உள்ள உலமாக்களுக்கு மானிய உதவியுடன் கூடிய இருசக்கர வாகனம் பெற அடுத்தமாதம் 30-ம் தேதிக்குள் விண்ணப்பிக்கலாம் என ஆட்சித்தலைவர் திரு. தினேஷ் குமார் கூறியுள்ளார்.

சிவகங்கை மாவட்டத்தில் புதிய தொழில்முனைவோர், சிறப்பு தொழில் கடன் பெற நாளையமுதல் வரும் 30-ம் தேதிவரை காரைக்குடியில் நடைபெறும் முகாமில் கலந்து கொண்டு பயனடையலாம் என ஆட்சித்தலைவர் திருமதி. பொற்கொடி கூறியுள்ளார்.



நெல்லை

நெல்லை மாவட்ட சுற்றுலா தளங்களுக்கான நுழைவுக் கட்டணம் நாளையமுதல் ஆன்லைன் மூலம் வசூலிக்கப்படும் என்று வனத்துறை அறிவித்துள்ளதாக எமது செய்தியாளர் தெரிவிக்கிறார்

.. வாய்ஸ் ..



கிரிக்கெட்

அஹமதாபாத்தில் ஐ.பி.எல். 20-20 கிரிக்கெட் போட்டியின் இறுதி ஆட்டத்தில் இன்று இரவு ஏழரை மணிக்கு ராயல் சேலஞ்சர்ஸ் பெங்களு - குஜராத் டைட்டன்ஸை எதிர்கொள்கிறது.

இரண்டாவது முறையாக சாம்பியன் பட்டத்தை வெல்லும் முனைப்புடன் இரு அணிகளும் களமிறங்குகின்றன.



இத்துடன் இந்த செய்தியறிக்கை முடிவடைந்தது.

